
मुद्रक : 
श्री . श्रीकांत आमोणकार , 
सम्राट प्रिंटर्स , बाणस्तारी - गोंय 

मोल : ३० रुपया 


हे पुस्तक गोवा कोंकणी अकादेमीचे ' पयलो चंवर ' अनुदान येवजणेखाला छापला . 


तो रूख पडल्यार 
कितलोसोच तेंप जाला ... 


त्या रुखामुळांचो फोंडारो तरीय 
त्या मुळांच्यो दवरीत यादी 
अजुनूय तसोच रावला ... 


अण्णाक ... 


• मुळां गगनाक मेळू 


मनशाच्या जिवितांतलो दर खीण सवन विश्वाक सर्वंगान गुंथलेलो आसता . 
या खिणाची जाण जेन्ना जेन्ना मनशाक जाता तेन्ना तेन्ना तो अळार भुरकुट्टा . या 
खिणांच्या जाणिवांनी तो उचंबळटा . आनी मागीर त्याच खिणांनी घुस्पून उरता . 
कितलोसोच वेळ , कितलेशेच दीस , वौं असो . आनी हेच खातीर प्रसाद बाबाक एक 
कविता एका विशयाखातीर पावना . तो एकाच विशयाक घेवन परत परत कविता 
बरयता . तो त्या विशयांतले वेगवेगळे आशय सोदीत रावता , थंयच . आमी कशे भुरगे 
आसतना अजापांच्या गजालिंनी घुस्पून उरतात आनी मागीर आमकां वेळाचे भान 
उरना . हरशी वेळाचे भान त्याच लोकांक आसता जांका वेळाक पारे घालूंक जमता . पारे 
घालपांत कितकोय वेळ गेल्यार जाता तांकां . पूण प्रसादाचे कवितेंत हे पारे जावं हे आडे 
सैम नेमाप्रमाण फुटून वयतात , तें पळोवंक गावता . 

शेकानशेक वाडिल्लो 


तो पिंपळाचो रूख ... 


लोकांनी ताचे भोवतणी 
पेड बांदून काडलें 
आनी नमळायेळ हात जोडले 
लोकांचे हे पिशेपण मानवलेंना 


म्हणून घडये 


स्वताक दिल्लें देवपण मानवलेंना 


म्हणून घडये 


मुळांनी पेड फोडून उडयलें 


हे पेड मोडून उडोवपाचे काम मुळांच करतात . तशी मुळां जमीन घट करतात , 
पूण कृत्रीम बांध तांकां पचना . तांणी फुटून वचप मुळांतसून हेंच बरोबर आसता . 
अशी प्राकृतिक कविता प्रसाद बरयत वयता तें पळोवन बरे दिसता आनी आमचे 
फाटीकूय पावलां आसात हाची खोस भोगता . 


मुळां हो प्रसादाचो पयलोच काव्यसंग्रह वाचतकूच या नव्या तरणाट्या 
कवीचेर पातयेवन आतां आमी मुक्त जावं येता अशा भरवंशाची वात पेट्टा . प्रसादाची 
मुळावी जाणीव आ धरतली . कारण ताका मुळांचेच बळगें आसा . 


तो रूख 
आनी पयसुल्लें तें झाड ... 
मदीं कितलेंशेंच अंतर ... 
कोणाकूय खरें दिसत देखून ? 
तांची पाळां मुळां 

एकामेकांत खुबूच घुस्पल्यांत म्हणून ! 
प्रसादाची मुळां मुळांनी घुस्पतल्यांतूच , तोय बी तितल्याच प्रमाणांत मुळांनी 
घुस्पला . 

तुजे तकलेत म्हजी मुळां 
म्हजे तकलेंत तुजीं मुळां 
तुज्या काळजांत म्हजीं मुळां 
म्हज्या काळजांत तुजींमुळां 
तुजी म्हजीं रूजलीं मुळां 
तुज्या पोटांत तुजी मुळां 
तुज्या पोटांत म्हजींमुळां 
आयज अशी आयलीं किल्लोन 

तुजी म्हजी नवीं मुळां ... 
हे घुस्पणेत कवीक एक खंतूय जाणवता , खंत सर्वसामान्यपणान 
संवसारांतल्या कांय लोकांनी आपणायल्ली . तुस्त करून घेवपाची संवय सगल्यांकूच 
बोन्साय करून उडयता . देखून सगली धर्तरी आपली तरी आतां कुंड्यांची संवय करून 
घेवपाक जाय अशी ही खंत . बंदीस्तपणाक आपणावप , बोन्सायपणाचे कृत्रीम 
अवस्थेत वचप ... बोन्साय करपी वेगळे आसतात . तांचेप्रमाण चलप ... हेय मुळांक 
करचें पडटा . मुळांचे हावेस उपाट आसुनूय हे करचें पडटा ही खंत . 

कुंडी फोडिल्ली झाडां 
खुबूच व्हड जायत गेली 
त्या झाडांच्या वाडीर हांवेंय 

अभिमानान छाती फुलयली ... 
मनशाचे जिणेतली ही संमिश्रता , तांतले बरे वायट हे सगलें तो पळयता आनी 
तें मांडपाचो यत्न करता . 

प्रसादाची घरां आनी तांतलीं मनशां तुमची मत आकृश्ट करून घेतात . 


म्हज्या घरांत 
ऐंशी वसांची म्हजी आजी 
म्हज्या घरांत 
दोन म्हयन्यांची तिची नात 


म्हजें घर 


ऐंशी वसांचे जाण्टेलें 


म्हजें घर 


दोन म्हयन्यांचे माणकुलें ... 
घर मनशाचे जिणेचो एक अविभाज्य घटक . घराक ताणें खूब महत्त्व दिला . 
घरपण , घरंदाज अशी कितलिंशींच बिरुदां घरान निर्मिल्यांत . तशेंच सातत्य राखप 
हेच घरपण तिगोवपाची एक मुळावी गजाल . हांगासर जाण्टेली आजी या घरांत 
आसा आनी तिची नातूय आसा . घरपण तिगोवपाचे काम जाण्ट्यांकडल्यान 
भुरग्यांकडेन येता . " दोन म्हयन्यांचे माणकुलें " या उतरांनी हीच सातत्याची 
लक्तुबाय जाणवता . गर्भितार्थ सोदपी आनी तो व्यक्त करपी अशी ही कविता . 

घर हो एक समाजीक विचार . पूण केन्ना कवीचें मन चार वण्टींच्या 
बंदिस्तपणाआड वचपाचे बंड करता . हांगासर ताका लिपून रावल्ल्याचो भास जाता . 
आपलें उणाकपण लिपोवपाखातीर बी मनीस घर बांदिना मूं ? अशेंय ताका दिसता 
आनी तो थंय रावताच कित्याक अशें तो बंड करता . 


घर आनी घरांतल्या मनशांच्यो तरातरांच्यो अवस्था प्रसादान रेखाटल्यात 


पावस , सांज आनी माटोळी अशो आनीक तीन मालिका संग्रहांत आसात 
पावस आनी सांज या मालिकांत कविता चडशी गितात्म जाल्या . लोकगितांचो बाज 
घेवन आयल्या . मुळां आनी घरां मालिकांतल्या वैचारिकतेक मात्शी कुशीक काडून 


भावनीक जाल्या . 


एके कवितेत वासरेर दळूक बसलेले आवयक आपले धुवेची याद येता . 
गांवांतलो पावस सर्वंगी . ताका तासां खूब . तातुंतली ओलसाण फाटली याद 
जागयता , कोणाची हुरहूर जागयता . कोणाच्या दोळ्यांत दुकांची कुपां उबी करता 
आनी केन्नाकेन्ना भर गीम आसतना लेगीत आशाढ झड झडूंक लागता . 

लेकीची ही याद 
कशी सोंपून सोंपना 
आनी 


आशाढाची गळटा पांवळी 

भर गीम तापतना 
असो हो पावस भितरल्यानूच झडपाक लागता . केन्ना तो प्रतिकां निर्माण करता . 

तुंब भरिल्ल्या आंगणामदीं 
नळ्यावेली पांवळी गळटा 
धोलता व्हडें पावळे मदीं 
पार पेल्या तडीक लागता 

कोण कुंवारी पावस भोगता 
प्रसादान पळयल्ल्या काणकोणच्या गच्च पाचव्याचार सैमावयल्यान झडटल्या 
पावसाच्या भावूक रूपांक अचळय आमचे मुखार हाडून दवरला . 
माटोळेंतली एक कविता हुरहूर - चूरचूर लावन वयता तें पळयात . 

चिंचेवयल्या बोटा 
धोलनाका आतां 
गुरवारीचे दुवाळे 
नाकाचाळय नाका 
आगे म्हजे मातये 
जिरय म्हजी लाळ 
पोटांत तुज्या पुरतां 
नवी एक नाळ 
उपाशी पोर देखता 
रितें आवय - थान 

नंगा भुखा है इन्सान ... 
प्रसादांत खूब गूण आसात . या गुणांची वाड ताणें सातत्यान करपाक जाय . 
पुर्वसुरींच्या कवींच्या काव्याचो परिणाम ताचे कवितेत अवश्य दिसता . तांतल्यान 
पयस सरपाचे काम जाणगूण सृजनशील कवी करताच करता . ताचे कवितेन फाल्यांचे 
उल्फर्के जागयल्यात . तो असोच फुडें सरत वचूं ही आस . ताची मुळां गगनाक मेळू , 
अशी आस्त . 


२२.४.१ ९९ ५ 
पाळे - गोंय 


रमेश भगवंत वेळुसकार 


मुळां धरतना ... 


आज गोवा कोंकणी अकादमीचे ' पयलो चंवर ' येवजणेतल्यान 
म्हजीं ' मुळां ' उजवाडाक येतात . ' तांणी गगनाक मेळचे ' ही भौ . 
रमेशबाबांच्या हावेसाचीं उतरां तांकां गावल्यांत . म्हाळशीसरांच्या 
मोठ्या आदाराचेर ती वाडल्यांत . विल्सनाच्या रंगान ती रंगल्यांत . 
श्रीकांत आमोणकारांच्या कौशल्यान नटल्यांत आनी मिलींदान 
घाल्ल्या उजवाडाचेर पर्जळ्ळ्यांत ... 


आनी सगल्यांचें मोगाचें रीण सासणाखातीर मोट्या अभिमानान 


तकलेर घेवन आळं धरूंक रावल्यांत ... 


प्रसाद लोलयेकार 


क्र . 


नांव 


पान नं . 


१ . 


मुळां 


१ ते ३५ कविता 


१३ 


२ . 


घरां 


१ ते ११ कविता 


५१ 


३ . 


पावस 


१ ते ७ कविता 


६५ 


४ . 


सांज 


१ ते ५ कविता 


७७ 


२ . 


माटोळी 


१ ते ५ कविता 


८५ 


मुळां 


NAANARNIN 


IVinmntirgutiya 


V. 


........ 


१ . 


हांवें हाडलें झाड 
रोयलें मातयेंत ... 


झाडा 

मातयेचें जमलेंना 
झाडाक मातयेन आपणायलेंना 
झाड म्हजें बावत गेलें ... 


ल्हव ल्हव मूळ धरत गेलें 
अचकीत अजाप खंयचे घडलें 
कसलें नातें जुळत गेलें ... 


आतां झाड हुमटितलो म्हळ्यार 
तीच माती झाडाक म्हज्या 
सोडुंकूच तयार ना ... 


मुळां 


१५ 


२ . 


वाडचे झाड मातयेंत 
तशी सहज वाडिल्ली 
तिची मूर्त म्हज्या काळजांत ... 


काळजांत वाडिल्लें हे झाड 
एका दिसा मुळांसकट 
हुमटून उडयतलों म्हूण पळयलें 
पूण एक दोन पाळां मुळां 
चुकून तुटून उरलींच ... 


मुळां 


१६ 


३ 
. 


शेकानशेक वाडिल्लो 
तो पिपळाचो रूख ... 
लोकांनी ताचे भोंवतणी 
पेड बांदून काडलें 
आनी नमळायेन हात जोडले 
लोकांचे हे पिशेपण मानवलेंना 


म्हणून घडये , 


स्वताक दिल्लें देवपण मानवलेंना 
म्हणून घडये , 
मुळांनी पेड फोडून उडयलें ... 


मुळां 


१७ 


४ . 


खंय मेळ्ळं काळीज मातयेचें 
म्हजें झाड थंय वाडलें . 
खंय मेळ्ळे काळीज फातराचें 
म्हजे झाड थंय बावलें . 


मुळां 


१८ 


५ 
. 


तो रूख 


आनी पयसुल्लें तें झाड ... 
मदीं कितलेंशेंच अंतर ... 
कोणाकूय खरे दिसत देखून ? 
तांची पाळां मुळां 
एकामेकांत खुबूच घुस्पल्यांत म्हणून ! 


मुळां 


१ ९ 


६ 
. 


जिणेंत वावटळ 
घरदार , सोयरी दायरी 
सगले सोडून वतलों म्हण्टां 
तरीय एक एक मूळ इतलें घुस्पला 
कशेंच सुटून सुटना ... 


केदेय वावटळीक सामकार वचत 
झाड उबें कशें रावता ? 


मुळां 


२० 


७ . 


पिपळार बसून आयतें गिळपी 
तरीय नेटान झेत मिरोवपी 
हे बेंदलेची मुळां पळोवन 
शेजरा वाडिल्ली वाल कारांदयाची 
मुमुरखीच हांसता 
आनी बेंदलेक घरजांवय म्हण्टा . 


मुळां 


२१ 


८ . 


त्या झाडाच्या मुळांनी 
ते मातयेंतलें सगलेंच शोशलें 
हे जेन्ना पळयतां 
तेन्ना तुजीं पाळांमुळां 
अजुनूय काळजांत आसात 
हे समजत रावतां 


पागरावेल्या फातरफोडयाच्या मुळांनी 
पागोर फोडिल्लो पळयतां 
आनी भिवन भिवन आंग काडटां . 


मुळां 


२२ 


९ . 


तो रूख पडल्यार काळात 
कितलोसोच तेंप जाला ... 


त्या रुखामुळांचो फोंडारो तरीय कार 
त्या मुळांच्यो दवरीत यादी 
अजुनूय तसोच रावला ... 


मुळां 


१० . 


केंस उळयतना 
त्या मुळां - आवयन 
त्या मुळांक आतांच सांगलां , 
' पावल तुजें घाल सांबाळून 
बेठेच खंयीय घुस्पूनाका . ' 


मुळां 


२४ 


११ . 


भर गिमांत वता रखरखार 
दुधभुकेल्या पाडसावरी 
हे मूळ जशें तानेलां 
पळोवन ताका अशें आतां 
कोणा गायेची भोगत माया 
मळब लेगीत पानेला . 


मुळां 


२५ 


१२ . 


ope 
ee 


म्हज्या आंगणातलें 
झाड पारजताचें मांगी 
शेकानशेक वाडलें 
आंग आंग चंवरलें चाचा शिर 
भरभरून शिंवरलें कालकर 
पावली फुलां वाडोभरविणांगणात 
गंध गेलो गांवभर गाफिककार 
म्हज्या वांट्याक तशें 
कांय लेगीत आयलेंना ... 


झाड म्हजे अशें 
गांवभरचें जालेलें 
म्हाका पळोवचें नासलें 
रागाभरयां हुमटिलें 
झाडाच्या मुळांनी मात 
आंगण म्हजेंच इबाडलें 


आजकाल झाड ना 
फुलां नात गंध ना 
मुळांसकट कांय ना 
तरी इबाडलेलें आंगण म्हजें 
अजून अशें मेटून मेटना ... 


मुळां 


२६ 


१३ . 


त्या झाडाच्या मुळांनीच 
त्या झाडाक शिरंगारलां 


झाड अशें शिरंगारलां 
आंकरेलां , कोंमरेला 
फुलला , फळ्ळां 
भोंवरेलां , पाखरेलां 
त्या झाडाचे मूळ मात 
आसलें जशें काल 
आजूय तशेंच रावलां 


त्या झाडाच्या मुळांनीच 
त्या झाडाक शिरंगारलां 


मुळां 


२७ 


१४ . 


तो जोगी 
हांगा थंय हेडत रावपी 
कोणे बुदवंतान सांगलें ताका 
' आपली मुळां घट्ट कर ' 
तेन्नाच्यान तो जोगी 
हांगा थंय हेडत आसा 
आपली मुळां सोदत आसा . 


मुळां 


२८ 


१५ . 


त्या झाडाची वाड 
सगल्यांचे नदरेंत भरली 
कोणाक जरी नाकळ्ळी 
त्या मुळांची परवड फळ्ळी ... 


मुळां 


२ ९ 


१६ . 


हे झाड म्हातारें जालां 
अशें पुराय पडूंक तेंकलां 
तरीय ताचो पेंच सगलो 
नेटान खांदयार पेलत आपल्या 
या झाडाचें मूळ हे 
झेतान अजुनूय चलत आसा ... 


मुळां 


३० 


१७ . 


वसांची वसा त्रास काडून 
त्या झाडाच्या मुळांनीच 
त्या झाडाक वाडयिल्लो ... 


आज झाड हे पडला 
आनी झाडाची मुळां सोडून 
बाकी सगल्यांक दर आयल्या ... 


मुळां 


३ 


३१ 


१८ . 


त्या झाडाच्या मुळांनी 
मोग केलो सुर्याचेर 
त्या झाडाच्या मुळांनी 
जीव व्हगडायलो मोगाचेर 


मुळां 


३२ 


१ ९ . 


त्या तेन्ना 


विश्व साकारतना 
दोन मुळां , 


एकामेकांक मेळ्ळी 
वळख खुबूच वाडली 
मोग माया दाटली 
नवल न्हय , घुस्पलीं ! 
तेन्नाच्यान फाटल्यान 
' घुस्पवप ' सोडून गेली ... 


मुळां 


३ 


२० . 


न्हंयचे मूळ सोदचें न्हय 
हेच आयकत वाडलों 
न्हंयचें मूळ वसला खंय 
सोदूंक भायर पडलों 
तेन्नाच्यान सोदून सोदून 
पथून नव्यान नव्यान पथून 
म्हजींच मुळां नवीं नवीं 
सोदून काडूंक पावलों . 


मुळां 


३४ 


२१ . 


काळजांतली मुळां अशी 
खुबूच केन्ना तानेतात 
विसरून ऋतू , तानेर तांच्या 
दोळे पाचस रकयतात . 


मुळां 


२२ . 


मळबाचेर लावन नदर 
हो कोण विचारी 
मनशाची मुळां सोदता ? 


बुदवंत मोटो पोसलेलो 
सगलें गिन्यान जाणलेलो 
ध्येया फाटल्यान लागलेलो 
खरसाण सोदूंक पावलेलो 


सगलें कळ्ळां तरीय अडलां 
बुदवंताचें कितें नडलां ? 
मळबाचेर लावन नदर 
हो कोण विचारी 
मनशाची मुळां सोदता ! 


मुळां 


३ 


२३ . 


तुजे तकलेंत म्हजी मुळां 
म्हजे तकलेंत तुजीं मुळां 
तुज्या काळजांत म्हजीं मुळां 
म्हज्या काळजांत तुजी मुळां 
तुजी म्हजी रूजलीं मुळां 
तुज्या पोटांत तुजी मुळां 
तुज्या पोटांत म्हजी मुळां 
आज अशी आयली किल्लून 
तुजी म्हजीं नवीं मुळां ... 
नवी मुळां तुजी मुळां 
नवीं मुळां म्हजी मुळां 
नवी मुळां नवींच मुळां ... 


मुळां 


३७ 


२४ . 


ह्या खाजनातलो रेबो असो हो 
अजून साळकां फुलयत रावला . 
ते गर्भकुडींतलो देव कसो तो 
अजून गळ्यांत ती मिरयत रावला . 


मुळां 


३८ 


२५ . 


वाघऱ्याच्या मुळांनी 
वीख भिनयलां शिरंतरांनी 
शिरांक म्हज्या 
अनंतामुळांची आस ... 


अनंताच्या मुळांनी 
रक्त शुद्धिलां शिरंतरांनी 
शिरांक म्हज्या 
वाघऱ्या - मुळां ध्यास ... 


मुळां 


२६ . 


म्हज्या मुळांचो उपाट हावेस 
तरी बोनसाय करून घेवंक जाय 


सगली धर्तरी म्हजी खरी 
तरी आतां संवय कुंडेची करूंक जाय . 


मुळां 


४० 


२७ . 


प्रदर्शनात लायिल्ली 
बोनसाय केल्ली झाडां 
ते मनीस कौतुकान तोखेतात 


त्या झाडांक मुळां नात ... 
त्या मनशांक मुळां नात ... 


प्रदर्शनात लायिल्ले 
बोनसाय केल्ले मनीस 
ती झाडां कौतुकात तोखेतात 


त्या मनशांक मुळां नात ... 
त्या झाडांक मुळां नात ... 


मुळां 


४१ 


२८ . 


शेकान शेक वाडिल्ल्या 
त्या वडाची मुळां 
वयर सावन 
जमनीर देंवल्यांत 
आनी ही कोणा 
मनशाची पोरां 
करून ताचो झुलो 
ताचेर झुलत रावल्यांत 


मुळां 


२ ९ . 


आपल्या मुळांचो तो सोद घेतना 
सगली धर्तरी मोट्यान हांसली 


आपली मुळां ताका मेळटना 
दर्या अख्खो रागान गरजलो 


ताका मुळांनी न्हयकारतना 
मळब मागीर ल्हवूच रडलें ... 


मुळां 


४३ 


त्या किट्ट काळ्या 
घट्ट खडपांतूय 
त्या मुळांनी 
ओलसाण सोदल्या ... 
त्या किट्ट काळ्या 
घट्ट खडपांनीय 
त्या मुळांचेर 
कोमरी फुलयल्या ... 


मुळां 


३१ . 


मिर्गाच्या पावसार पयल्या 
या झाडान न्हाण घेत सान 
पडट्या पावसांत 
वाऱ्या सांगातान 
या झाडाचे तांडव हे 
या मुळांक सोसून सोंसना 
आनी या झाडाचो यौवनभार 
या मुळांक पेलून पेलवना ... 


मु 


मुळां 


३२ . 


म्हज्या कुंड्यांनी 
हांवें थोडी झाडां रोयलीं 
काय झाडांची मुळां 
कुंड्यां भितर रावंक शिकलीं 
काय झाडांच्या मुळांनी 
बंड करून कुंडी फोडली ... 
( म्हजींच तेन्ना मुळां हालली ) 


कुंडी फोडिल्ली झाडां 
खुबूच व्हड जायत गेली 
त्या झाडाच्या वाडीर हांवेंय 
अभिमानान छाती फुलयली ... 


तरीय काळजांत कुसरां उरली 
त्या झाडाच्या मुळांनी 
केन्ना म्हजी कुंडी फोडिल्ली ... 
( म्हजींय तेन्ना मुळां हालिल्ली ) 


मुळां 


४६ 


३३ . 


गे पापणी , वाडल्या पोटांत 
ही कसली मुळां मिरयता ? 


मोग म्हजो तुजी वान्सा 
मिलन तांचें रूजयता ! 


कसली मुळां रूजयता 
गे कसली मुळां हुमटायता ? 


काळखे हे गर्भकुडीत 
उजवाड नवो फांकयता ! 


गे पापणी , वाडल्या पोटांत 
ही कसली मुळां मिरयता ? 


मोग म्हजो तुजी वान्सा 
मिलन तांचें रूजयता ! 


मुळां 


४७ 


३४ . 


तें झाड 


मूळ धरता 


आनी 


मूळ धरता ... 
आनी मूळ धरता 
एकदांच ... एकदांच ... तरी 
आंग आंग ... 
चंवरून येवंक ... 
एकदांच ... एकदांच ... आनी 
आंग आंग 
शिंवरून घेवंक ... 


मुळां 


४८ 


३५ . 


मळबाची धरून आस 
त्या झाडान मुळां धरली 


मनशाची नस्ती आस 
त्या झाडाची मुळां कापली 


तेन्नाच्यान ते झाड 
व्हड जावचेलो आपलो आंवडो 
पथून पथून गिळत रावला ... 


मुळां 


४ ९ 


घरां 


१ . 


म्हज्या घरांत , 
ऐंशी वाची म्हजी आजी 
म्हज्या घरांत , 
दोन म्हयन्यांची तिची नात 


म्हजें घर , 


ऐंशी वाचे जाण्टेलें 


S 


म्हजें घर , 


दोन म्हयन्यांचे माणकुलें ... 


मुळां 


२ 
. 


दोग्य आमी 


शेजरा आसुनूय 
ताचे दुख्ख 


म्हाका केन्ना कळ्ळेना 
म्हजी खोस 

ताचे मेरेन पावलीना 
एकामेकांक 


वळखनासतनाच 
दोगांचीय 


जीण सरली 
मदीं घराची 

वणत उरली 


मुळां 


५४ 


३ 
. 


या म्हज्या घरांत येतना 
येनाकात केन्ना रित्या हातांनी 
रित्या काळजांनी ... 


जें आसा तुमचे लागी 
दिवपासारकें म्हणून तुमचे 
सगले सगले दिवन चलात 
म्हज्या घराक गिरेस्त करात ... 
जें आसा म्हजे लागी 
व्हरपासारकें म्हणून म्हजें 
सगले सगलें घेवन चलात 
म्हज्या घराक गिरेस्त करात ... 


वचनाकात केन्ना रित्या हातांनी 
रित्या काळजांनी 
या म्हज्या घरांतल्यान वतना ... 


मुळां 


४ . 


केन्नाय येवजितां , 
म्हज्या म्हाकाच विचारतां , 
हांव घरांत कित्याक रावतां ? ... 
म्हज्यो सगल्यो गजाली 
म्हज्यो सगल्यो मर्यादा 
सगली उणीदुणीं 
चार वण्टींमदींच लिपून उरची 
म्हणून तर न्हय मूं ? 
केन्नाय येवजितां , 
आनी म्हज्या म्हाकाच विचारतां , 
हांव घरांत कित्याक रावतां ? 


मुळां 


५ . 


त्या घरांत 
कितलिशीच काळजां ... 
काळजांत पथून 
कितलिशींच घरां ... 
घरांत पथून काळजां ... 
काळजात पर्युनूय घरां ... 
घरांत काळजां ... 
काळजांत घरां ... 
घरांत काळजां ... 
काळजांत घरां ... 


मुळां 


५७ 


६ 
. 


मोग नाशिल्लें काळीज नाका 
काळीज नाशिल्लो मनीस नाका 
मनीस नाशिल्लें घर नाका 
घर नाशिल्लो गांव नाका 
गांव नाशिल्लो देस नाका 
देस नाशिल्लें विश्व नाका 


आतां ... 
विश्व नाशिल्लें घर नाका 


मुळां 


५८ 


७ . 


म्हज्या घरांत 
इल्ल्यो इल्ल्यो कितल्योशोच खोलयो ... 
या इल्ल्या इल्ल्या खोलयांमदीं 
खंयची सोदूं खोलाय हांव ? 
घुसमटलों ... 
जायना जावन 
मदल्यो वण्टीच उडयल्यो 
खोलीच व्हड जाली 
धादोसलों ... शिकलों ... 
घराच्यो भायल्यो भितरल्यो 
सगल्योच वण्टी उडयल्यो 


आतां , 


म्हजें घर केदें म्हूण व्हड जाला ... 
नदरेंतूच धरना ! 
लोक मात अजुनूय पिशे 
म्हण्टात , 
' तुका घरच ना ' 
तांचीय चूक ना 
जांचे नदरेंत 
मदीं घराच्यो वण्टी येतात 
तांकां वण्टी नाशिल्ली 
म्हजी नदर कळचीच ना . 


मुळां 


८ . 


ते खोपीक अन्न ना 
ते खोपीक त्या बंगल्याची नसाय 


त्या बंगल्याक शांती ना 
त्या बंगल्याक ते खोपीची नसाय 


ते खोपीक त्या बंगल्याची नसाय .. 
त्या बंगल्याक ते खोपीची नसाय 


... 


मुळां 


६० 


९ 
. 


हांव मडगांव रावतां 
भाव काणकोण रावता 
काका मुंबय रावता 
आत्या दुबय रावता 
सगल्यांचें एक घर आसा 
एक वणत मडगांव आसा 
एक वणत काणकोण आसा 
एक वणत मुंबय आसा 
एक वणत दुबय आसा 
आनी सांजवेळचो लामणदिवो 
अखंड मदीं पेटत आसा . 


मुळां 


६१ 


१० . 


या बापायचे सगले पूत 
वेगळ्या घरांत वेगळे रावतात 
तरीय बापूय झेतान सांगता , 
' आमची सगली जॉयंट फॅमिली ' . 


त्या बापायचे सगले पूत 
एका घरांत एकठांय रावतात 
तरीय बापूय म्हणूंक भियेता , 
' आमची सगली जॉयंट फॅमिली ' . 


मुळां 


६२ 


११ . 


त्या घोंटेराच्या सुकण्यांनी 
सोडून घोंटेर दिगंत हुपला ... 
त्या सुकण्यांचो घोंटेर आज 
मळबायेदो जाला 
त्या सुकण्यांचो घोंटेर आज 
दिगंत भोगूक पावला ... 
त्या घोंटेराच्या सुकण्यांनी 
सोडून घोंटेर दिगंत हुपला ... 


मुळां 


पावस 


१ . 


वासरेवेलें दळण 
माय दळटां दळटना । 
भरून येती दोळे 
गे कळटा नकळटां ।। 
लेकीची ही याद 
कशी सोंपून सोंपना । 
गिमाचो हो भार 
पावसा सुलूस लागना ।। 
अचकीत वाजती नळे 
तरी , काळवेळ नासतना । 
आशाढाची गळटा पांवळी 
भर गीम तापतना ।। 


मुळां 


६७ 


२ 
. 


भरल्या कुपांनी मळब दाट्टा 
खंयच्या वनां मोर नाचता 

कोण कुंवारी पावस भोगता 
वेल्या वेल्या दोंगरासून 
घसघशांचो घोघो रकता 
ना आयकता कोणाकूच 
व्हांवतो व्हाळ भरून व्हांवता 

कोण कुंवारी पावस भोगता 
तुंब भरल्या आंगणामदीं 
नळ्यावेली पांवळी गळटा 
धोलता व्हडें पांवळेमदीं 
पार पेले तडीक लागता 

कोण कुंवारी पावस भोगता 
सैरभैर जालो वारो 
सर्रऽऽ कशी वावझड हाडटा 
घागरो पोलको चिंब ओलो 
दोळ्यांतुलें सपन भिजता 

कोण कुंवारी पावस भोगता 
भरल्या कुपांनी काळीज दाट्टा 
खंयच्या मना मोर नाचता 

कोण कुंवारी पावस भोगता 


मुळां 


६८ 


३ . 


पिळून काडची कुपां 
तसो पावस रकला । 
देखून रकत्या पावसा 
अशें काळीज फाटलां ।।धृ ।। 


येयी उटंगाराची याद 
खीण खीण रडलां । 
म्हजी मळबांतली साद 
पुरी ताळ्यांत विरल्या ।।१ ।। 


एकटी एकटी जीण 
पावस म्हजो वांटला । 
पावसान हाडलें दुख्ख 
कितलें खरें भासलां ।।२ ।। 


मुळां 


४ . 


तुजी भिजून नाचची आस ... 


गे भोवाळे , 


तुजे मिर्ग - पिशे दुवाळे । 
म्हाका पावसाचे भास ... 


गे भोवाळे , 


म्हजे मिर्ग - ओले सुवाळे ।। 


मुळां 


७० 


५ 
. 


पावसाची धार लागल्या ... 
पावसाचेर भार आयला ... 


पळोवन हो पडटो पावस 
कितें तिच्या आंगांत भरला 
पडट्या पावसा वचत सामकार 
थैयथैयथैय तांडव खेळ्ळां 


जोगूल तिच्या खेळटा आंगांत 
गडगड मारता कानसुलांत 
पावसाधार घेत माथ्यार 
न्हाण न्हाता नाचत मळार 


पडट्या पावसांत उकत्या रानांत 
सोडून वस्त्रां सगली बेगडी 
जावन धुंद पावसा वांगडा 
ती घालता नागडी फुगडी 


फू ... फू .... फुगडी .... फू ... 
फू ... फू .... फुगडी .... फू ... 


मुळां 


199 


६ . 


आळवाच्या पानावेलो 
थेंब पावसाचो ... 
हांवें पळयला ... 
हांवें भोगला ... 
हांव जगलां ... 


आतां कोणूय येयात 


म्हजे भितर , 
विश्व पळयात ... 
हांव जालां , 


आळवाच्या पानावेलो 
थेंब पावसाचो ... 


मुळां 


७२ 


७ . 


पावसा , तूं योच यो 
असो घोग्यांनी यो ... 
म्हाका भिजय , म्हाका न्हाणय 
जंजळावन काड कूड म्हजी 
आनी म्हाका शिकय 
शांत विचारी पुरसावरी 
शेनत रावंक ... 
सर्वांग जुवानी न्हाल्या 
मस्त मदांत तरण्यावरी 
वावटळ जावन येवंक शिकय 
भाटांवेसां गुडी देवळां 
सांवार घेतिल्लो हुंवार जावन 
भुंयभरवण करूंक शिकय ... 
शिकय म्हाका 
श्रावण जावन आपालिपा खेळूक 
सानसानुल्या माणकुल्यावरी 
वाऱ्या संगतीन धोलूंक 
पानापानार नळ्या नळ्यार 


मुळां 


७३ 


भुरगो जावन नाचूंक ... 
धुंद कुंद कुंवरावरी 
येवन अचकीत वावझड कशी 
सर्वांगाचेर हाडून शिरशिरी 
शिकय म्हाका मना भुलोवंक ... 
घट्ट काळ्या खडपांतूय 
पाझर फोडूंक शिकय म्हाका 
शिकय म्हाका जावन झरो 
तानेल्ल्यांची तान भागोवंक 
चिखलान भरिल्ल्या सगल्यांक 
न्हाण घालूंक शिकय म्हाका 
शिकय म्हाका 
आंगणातली चौकांतली 
सगली घाण व्हावन उडोवंक ... 
हाचीं सपनां ताची सपनां 
सगली सपनां विंगड विंगड 
फाटीर घेवन येवंक शिकय 
शिकय म्हाका सपनां फुलोवंक ... 


मुळां 


७४ 


शिकय म्हाका जिवीत हाडूंक 
जिवीत दिवंक शिकय 
शिकय म्हाका जिवीत फुलोवंक 
आनी शिकय 
सगल्यांकूच एकाच मापान तोलूंक ... 
कसोय येवं केन्नाय येवं 
नाचत येवं धांवत येवं 
मस्ती करूं खेळ करूं 
सगल्यांकूच बेजार करूं 
तरीलेगीत सगल्यांकूच 
जायजायसो जावंक शिकय ... 
मागीर पावसा , 
हांव मोठ्या समादानान म्हणन 
' हांवें चार पावसाळे पळयल्यात ' 


मुळां 


७५ 


NKN1 


साज 


१ . 


सांज म्हाका कळत सावन 
सांज वेगळी उरली ना 
ती जाल्या म्हजेच भितरली 
झिळमिळटी भावना ... 


मुळां 


७ ९ 


२ . 


मोगी मेळूक येतलो म्हणून 
रंगल्या , शिरंगारल्या 
लजेन आजूय तामशी जाल्या 
ही आंकवार तिळसान 
जरी पिशेक आसा खबर 
जीण तिची वतली भरून 


त्याच कालच्या काळखान 


मुळां 


८० 


३ 
. 


संथ चालीन सरचें भितर 
सदचेवरी गोरूं गोठ्यां 
तशी येता सांज शेतां ... 


पिकेवेलें शेत सर्दाचें 
आंग आंग हळद न्हाता 
सांगूक ताचें गुपीत दिकांक 
सुकण्यांभिरें मळब हुपता ... 


शेतापेल्या गजनी बांदार 
कोण रेंदेर माडार चडटा 
रेंदराचे आयकूक कांतार 
सदचे बळार उडत येता ... 


दमून भागून कुळवाडी 
घरा यादीन वाटेक लागता 
दिसभराचो ताप कामाचो 
ताचे कुडीवेल्यान देवता ... 


संथ चालीन सरचे भितर 
सदचेवरी गोरूं गोठ्यां 
तशी येता सांज शेतां ... 


मुळां 


८१ 


४ . 


दोळ्यांपेल्यान वतना 
भिजून वता सांज 
सांज शेंदूर न्हातना 
कुकूम मागता भांग । 
बुडत काळखांत वतना 
लागून लागना थांग 
कित्याक म्हजे रंग व्हेले 
सांग सांजे सांग ।। 


मुळां 


८२ 


५ . 


थर थर थर थर थरथरता 
एक सांज सांजेता ... 
कोणा यादीन आनी कोण हुंडकेता 
एक दूक थिरावता ... 

एक मोग सोंपतना 
एक माया सोंपतना 

एक नातें सोंपतना 
कोण फकीर पिसो हो 
सोंपले खीण मागता ... 

एक मोग भिजतना 
एक माया भिजतना 

एक नातें भिजतना 
कोण फकीर पिसो हो 
भितरल्यान तानेता ... 

एक मोग उरतना 
एक माया उरतना 

एक नातें उरतना 
कोण फकीर पिसो हो 
रिती जीण भोगता 

थर थर थर थर थरथरता 
एक सांज सांजेता 
कोणा यादीन आनी कोण हुंडकेता 
एक दूक थिरावता ... 


मुळां 


८३ 


माटोळी 


mo 


१ . 


छुकू छुकू छुकू छुकू ... 
छुकू छुकू छुकू छुकू ... 


चिचेवयल्या बोटा 
धोलनाका आतां 
गुरवारीचे दुवाळे 
नाका चाळय नाका 
आगे म्हजे मातये 
जिरय म्हजी लाळ 
पोटांत तुज्या पुरतां 
नवी एक नाळ 
उपाशी पोर देखता 
रितें आवय - थान 
नंगा भुखा है इन्सान ... 


छुकू छुकू छुकू छुकू ... 
छुकू छुकू छुकू छुकू ... 


मुळां 


८७ 


काडल्यो काडावडी 
गळयलो घाम 
शेतामदीं म्हज्या 
पिकयलें सपन 
पिकेवयलें शेवण्यां भिरें 
आयलें खंयच्यान 
गोटे खावन गेलें भिरें 
दवरून पोकें धान 
उपाशी पोर देखता 
रितें आवय थान 
नंगा भुखा है इन्सान ... 


छुकू छुकू छुकू छुकू ... 
छुकू छुकू छुकू छुकू ... 
कू ... ऽऽ ... ऽऽ ... 


मुळां 


८८ 


२ 
. 


सुर्या जावन 
पेटून उठून 
दिसभर भगभगून 
जैतां जोडून , रणां जिखून 
तिळसनां जाळ घेवन 
खर्शवन खर्शवन 
तुजेसरी येन हांव ... 


तूं तेन्ना , 


दर्या जा ... 


मु 


मुळां 


८ ९ 


३ . 


म्हज्या शेतांतल्या तळ्यांमदीं 
एक बळार उबें रावलां 
एका पायार रावन उबें 
केदोळसान चितूंक पडला 
' या येयाशा तळ्यांमदीं 
अशें मळब कशें पावलां ? ' 


मुळां 


९ ० 


४ . 


दाँत जें कितें पडले 
दरून ते वेळेर हाडून उडयलें 
कोणेतरी सांगलें , 
' दर्या आपल्याकडेन कांयच दवरिना ' 
हांवें दर्याक विचारलें , 
' दर्या रे ... , 
तूं तुजेकडेन कांयच दवरिना ? ' 
दर्यान सांगलें , 
' कितल्याशाच जाणांची दुकां 
थोडी खोशयेची , थोडी दुख्खाची 
हांवें म्हजेचकडेन दवरल्यांत 
कोणाक अजून खबर ना ' . 


मुळां 


९ १ 


५ . 


फोडून सगल्यांक काडी 
हातांत घेवन बेतकाडी 
दसऱ्याच्या दिसा 
देव जाता घाडी 


दसऱ्याच्या दुसऱ्या दिसा 
घाडी सादो वावराडी 
दसऱ्याची पळयत वाट 
काडी वर्सभर काडावडी 


दसऱ्याच्या दिसा 
देव जाता घाडी 
आनी वसभर आपली 
घाडी लिपयता बेतकाडी 


मुळां 


९ २ 


ॐ श्री दत्त पद्मजा प्रकाशन , 
श्रीस्थळ - काणकोण , गोंय -४०३७०२ 


